

*Ἐκ τῶν Ἀντιόχου θησαυρῶν> περὶ τῶν συναφῶν τῆς Σελήνης
πρὸς τοὺς ζ' ἀστέρας τοὺς πλάνητας*

Σελήνη **συννοδεύουσα** τῷ **Κρόνῳ** ἐναντία εὐρίσκεται εἰς πᾶν προᾶγμα· καλὴ δὲ σύνοδος Σελήνης καὶ Κρόνου εἷς τε φυτεύειν καὶ φλεβοτομεῖν· δηλοῖ δὲ ἔμποδισμον ἐν ταῖς πράξεσι· ὁ πίνων καθάρσιον οὐκ ἐνεργήσει, καὶ ὁ ἀποδημῶν οὐκ ἀποστρέψει· ἔμποδιος δὲ καὶ τοῖς ναυτιλλομένοις εὐρίσκεται.

Ἐξαγωνίζουσα δὲ τούτῳ καλὴ πρὸς κτίσματα καὶ φυτείας δένδρων καὶ σπόρον ὀσπρίων· μάλιστα δὲ πρὸς οἰκοδομὰς εὐθετεῖ.

Τετραγωνίζουσα δὲ τούτῳ ἐναντία εὐρίσκεται· ὁ ἀποδημῶν αἰχμαλωτισθήσεται καὶ ὁ κτίζων οὐ τελειώσει, ἀλλὰ τὸ κτίσμα πεσεῖται, καὶ ὁ πραγματευόμενος ζημιωθήσεται.

Τριγωνίζουσα δὲ τούτῳ καλὴ πρὸς κτίσεις καὶ φυτείας δένδρων καὶ συνουσίας καὶ ὤνησίας πραγμάτων παντοίων.

Διαμετροῦσα δὲ τούτῳ δηλοῖ συνοχάς, ἀκαταστασίας, καὶ ὁ κτίζων οὐ τελειώσει τὸ κτίσμα, καὶ ὁ ἀρξάμενος μάχης ἠττηθήσεται καὶ ὁ γυναῖκα γήμας ταχέως διαζευχθήσεται.

Σελήνη **συννοδεύουσα** τῷ **Διὶ** ἀγαθὴ πρὸς πᾶν προᾶγμα, πρὸς ἀπαιτήσεις καὶ συνουσίας καὶ κοινωνίας φίλων, κτίσματα, ὁμιλίας κριτῶν, ἀποδημίας, εὐποιίας· ὁ ἀρξάμενος πράγματος ἐπιτύχη ταχέως τῶν θελημάτων αὐτοῦ· πιπράσκειν, ἐξωνεῖσθαι, γάμους ποιεῖν, κοινωνεῖν· καὶ ἀπλῶς εἰς πᾶν εὐθετεῖ.

Ἐξαγωνίζουσα δὲ τούτῳ ἀγαθὴ πρὸς πάντα, ἐπισκέπτεσθαι, ἀποτελεῖν, ὁμιλεῖν μεγιστᾶσιν, προσέρχεσθαι ἄρχουσι, δικασταῖς, φιλοσόφοις, ἔργων ἀπάρχεσθαι γαμικῶν, μαθημάτων, τεχνῶν, πράξεων, ἐκμισθοῦσθαι καὶ φίλους κτᾶσθαι.

Τετραγωνίζουσα δὲ τούτῳ καλὴ πρὸς πάντα, πρὸς δόσεις, πρὸς λήψεις, πρὸς ἀγοράς, πρὸς πράξεις, πρὸς ἀποδημίας, πρὸς ὁμιλίας, προσέρχεσθαι δικασταῖς· καὶ εὐθετεῖ εἰς τὸ ποιεῖν βιωτικὰ πράγματα.

Τριγωνίζουσα δὲ τούτῳ καλὴ πρὸς πάντα· δόσεις, ἀγοράς, λήψεις, ἀποδημίας, ὁμιλίας, γάμους ποιεῖν, χάριτας αἰτεῖν, ἐξωνεῖσθαι, πιπράσκειν.

Διαμετροῦσα δὲ τούτῳ ἀγαθὴ πρὸς ἀπαιτήσεις καὶ σύστασιν φιλίας καὶ κοινωνίας, συνοδεύσεις ὁδοιπόρων, κριταῖς προσέρχεται, θεμέλια οἰκοδομεῖν, ἀναγνῶναι γραφάς, εἰς μαθήματα δοῦναι παῖδας· εὐθετεῖ φιλοσόφους καὶ μεγιστᾶσι προσέρχεται.

Σελήνη **συνοδεύουσα** τῷ Ἄρει ἐναντία πρὸς πάντα εὐρίσκεται καὶ ὁ μνηστευθεὶς ἢ γήμας τότε γυναῖκα, ἔταιρις καὶ μοιχαλὶς γενήσεται ἢ γυνὴ καὶ ὁ ἄνδρας βιαιοθάνατος· καὶ ὁ ἀποδημήσας πολλὰ βλαβήσεται καὶ οὐκ ἀποστρέψει, καὶ ὁ κοινωνήσας τινὶ παραδοθήσεται.

Ἐξαγωνίζουσα δὲ τούτῳ ἀγαθὴ εἰς πόλεμον, ἀποδημίας, φυτεύειν, πρὸς κυνηγέσια, πρὸς πᾶν πρᾶγμα κατασκευαζόμενον διὰ πυρός, φλεβοτομεῖν, μετοικεῖν, στρατεύεσθαι καὶ πολεμῆσαι.

Τετραγωνίζουσα δὲ τούτῳ ἐναντία εὐρίσκεται· ὁ ἀποδημῶν ὀλισθήσεται καὶ τὸ κτιζόμενον πεσεῖται ἢ κατακαυθήσεται· εὐθετεῖ δὲ τοῖς ὄνουσι τετράποδα καὶ <πρὸς τὸ> πίνειν καθάρσιον.

Τριγωνίζουσα δὲ τούτῳ ἀγαθὴ πρὸς στρατιωτικὰ καὶ κατασκευὴν πολεμικῶν ὄπλων· καὶ ὁ βαστάζων αὐτὰ ἄτρωτος ἐν πολέμῳ μένει· καὶ κινήσεις στρατευμάτων, ὀπλοφορεῖν, ἀποδημεῖν, οἰκοδομὰς καθαίρειν καὶ ἀνοικοδομεῖν.

Διαμετροῦσα δὲ τούτῳ ἐναντία ἐστὶ πρὸς τεκνογονίαν· καὶ εἰ συλληφθῆ γυνή, ἐκτρώσει· εἰ δὲ γεννήσει, ταχέως θανεῖται· καὶ ὁ προσελθὼν δικαστῆ βλαβήσεται, ὁ δὲ γήμας γυναῖκα, μοιχαλὶς γενήσεται· εὐθετεῖ δὲ μόνον τοῦ ὀνεῖσθαι πολεμικὰ ὄπλα.

Σελήνη **συνοδεύουσα** τῷ Ἡλίῳ ἐναντία πρὸς πάντα εὐρίσκεται· εὐθετεῖ δὲ πρὸς δικαστήρια καὶ μάχας καὶ πρὸς τὸ φυλάξαι πράγματα ὑπὸ γῆν· ἐναντία δὲ ἐστὶ καὶ πρὸς τὸ γάμους ποιεῖν καὶ συναλλάγματα.

Ἐξαγωνίζουσα δὲ τούτῳ ἀγαθὴ πρὸς ὁμιλίας καὶ ὑπουργίας καὶ καταρχὰς πραγμάτων, καὶ τοῖς αἰτοῦσιν ἀρχὴν τινα καὶ τοῖς ναυτιλλόμενοις, καὶ τοῖς

ὠνοῦσι πολεμικὰ ὄπλα.

Τετραγωνίζουσα δὲ τούτῳ ἐναντία πρὸς πάντα καὶ κατάλυσιν κτισμάτων καὶ μετοικήσεις.

Τριγωνίζουσα δὲ τούτῳ ἀγαθὴ πρὸς ἀρχάς, καὶ συνθήκας ποιεῖν καὶ συνομιλεῖν βασιλεῦσι καὶ μεγιστᾶσιν καὶ αἰτεῖν ὅπερ βούλει καὶ συναλλάγματα ποιεῖν καὶ παντοίων ἔργων ἀπάρχεσθαι.

Διαμετροῦσα δὲ τούτῳ ἐναντία πρὸς τὰς αἰτήσεις καὶ λήψεις· ὁ δὲ γήμας, τὸ συνοικέσιον φιλόνεικον ἔσται <καὶ> ἡ γυνὴ ἀπειθής, πλὴν πολύπαις· οἱ δὲ ναυτιλλόμενοι κινδυνεύουσιν.

Σελήνη **συνοδεύουσα** τῇ **Ἀφροδίτῃ** ἀγαθὴ πρὸς πάντα, πρὸς γάμους καὶ αἰτήσεις ἐρωτικὰς γυναικῶν καὶ πρὸς συμπόσια καὶ μεγάλως εὐθετεῖ πρὸς συναλλάγματα τὰ ἐξ ἀμφοτέρων.

Ἑξαγωνίζουσα δὲ ταύτῃ ἀγαθὴ πρὸς ὠνήσεις παντοίας καὶ ἀκροάσεις καὶ κτίσεις καὶ φυτεύσεις δένδρων καὶ σπείρειν· <καὶ> μεγάλως εὐεργετοῦνται.

Τετραγωνίζουσα δὲ ταύτῃ ἀγαθὴ πρὸς οἰκοδομάς, πρὸς κυνηγέσια, πρὸς εὐωχίας καὶ ὁμιλίας φίλων καὶ μαθήσεις παντοίας, ἐξόχως μουσικῶν μελῶν καὶ ὀργάνων.

Τριγωνίζουσα δὲ ταύτῃ ἀγαθὴ πρὸς καταρχὰς παντοίων πραγμάτων καὶ μάλιστα πρὸς γαμικὰ συναλλάγματα καὶ πρὸς ἀγορὰς καὶ μετοικήσεις καὶ φυτεύσεις καὶ σπείρειν καὶ συναυλίζεσθαι φίλοις καὶ ὠνεῖσθαι τετράποδα.

Διαμετροῦσα δὲ ταύτῃ ἀγαθὴ πρὸς τὸ καλλωπίζεσθαι καὶ ποιεῖν καταρχὰς καὶ συναλλάγματα καθαίρειν καὶ οἴκους ἀνοικοδομεῖν καὶ κοσμεῖν· εὐθετεῖ πάντας τοὺς ἐν αὐτοῖς οἰκοῦντας ἀεὶ.

Σελήνη **συνοδεύουσα** τῷ **Ἑρμῇ** ἀγαθὴ πρὸς γραφὰς καὶ λόγων συνθήκας καὶ γραμμάτων καταρχὰς καὶ διδόναι παῖδας εἰς μαθήματα καὶ ἄρχειν λογικὰς τέχνας, καὶ ἀπλῶς εἰς πάντα εὐθετεῖ.

Ἑξαγωνίζουσα δὲ τούτῳ ἀγαθὴ εἰς τὸ μετοικίζειν καὶ οἰκοδομεῖν, ἀποδημεῖν,

συναυλίζεσθαι λογοθέταις, πωλεῖν, ἀγοράζειν, συναλλάγματα ποιεῖν, ὑποθέσεις συμβιβάζειν.

Τετραγωνίζουσα δὲ τούτῳ ἀγαθὴ πρὸς ἵππασίας, ἵπποδρομία, πέμπειν ἀγγελίας, λαμβάνειν ἐν δήμῳ πολὺ, ἐγκρατεῖς γίνεσθαι, ἐπιτηρεῖν δημοσίας διοικήσεις, ὁδοιπορεῖν ἀφόβως.

Τριγωνίζουσα δὲ τούτῳ ἀγαθὴ πρὸς ὑπαντήσεις ἐνδόξων ἀνθρώπων καὶ γνωστικῶν καὶ παιδῶν διδόναι εἰς μάθησιν· εὐθετεῖ τοῖς ναυτιλλομένοις, συναυλίζεσθαι μεγιστᾶσιν, κριταῖς, γραμματικοῖς, στέλλειν πρέσβεις, πωλεῖν, ἀγοράζειν, λογοθετεῖν.

Διαμετροῦσα δὲ τούτῳ ἀγαθὴ πρὸς διαλέξεις· καὶ ἐν πάσῃ ἐπιστήμῃ καταρχὴν ποιεῖν καὶ μεταγράφειν βιβλία καὶ ὠνεῖν καὶ πιπράσκειν καὶ δημοσίοις παρεῖναι καὶ δικάζεσθαι καὶ πράγματα ἀποστέλλειν εἰς ἄλλον τόπον εὐθετοῦσιν.

Ἡ Σελήνη ὅταν ἐστὶν ἐν τῇ κεκαυμένη ζώνῃ, ἀπὸ <τῆς> κ' μοίρας τοῦ Ζυγοῦ μέχρι τῆς ιε' μοίρας τοῦ Σκορπίου, οὐχ ἀρμόττει ἐπιχειρῆσαί τι πράγματι· οὐκ εὐθετεῖ γὰρ, ἀλλ' ἐναντίον ἀεὶ εὐρίσκεται [ἤγουν ἀπὸ τῆς ιδ' τοῦ Ὀκτωβρίου μέχρι τῆς θ' τοῦ Δεκεμβρίου]. ἢ ὅταν ἐστὶν ἡ Σελήνη ἐν στερεῷ ζῳδίῳ τουτέστιν ἐν Ταύρῳ καὶ Λέοντι καὶ Σκορπίῳ καὶ Ὑδροχόῳ, καὶ μᾶλλον ἐν Λέοντι, οὐχ ἀρμόττει ἐνδύεσθαι νέα ἱμάτια, νοσοποιὰ γὰρ τὰ ἱμάτια γενήσονται τοῖς ἐνδυομένοις αὐτά. Χρὴ δὲ καὶ τοῦτο παρατηρεῖν, ὡς ἐπὶ πάσης καταρχῆς παντὸς πράγματος τὴν τε πρώτην καὶ ὀγδόην ὥραν τῆς τρίτης τῶν ἡμερῶν καὶ τῆς ἐβδόμης διὰ τὸ πολεῦειν καὶ διέπειν ἐν ταύταις ταῖς ὥραις τοὺς κακοποιοὺς ἀστέρας, τὸν Ἄρεά φημι καὶ τὸν Κρόνον, ἤγουν τὸν μὲν Ἄρεα κατὰ τὴν α' τῆς τρίτης, τὸν δὲ Κρόνον κατὰ τὴν η' τῆς ἐβδόμης.